

ኢያሱም ሸመገለ በዕድሜም አረጀ፤ እግዚአብሔርም አለው። አንተ ሸመገልህ፤ በዕድሜህም አረጀህ፤ ያልተወረሰች እጅግ ብዙ ምድር ገና ቀርታለች፤

2 ፤ የቀረችውም ምድር ይህች ናት፤ የፍልስጥኤማውያንና የጌሹራውያን አገር ሁሉ፤

3 ፤ በግብፅ ፊት ካለው ከሺሐር ወንዝ ጀምሮ በሰሜን በኩል እስካላቸው የከነዓናውያን ሆና እስከ ተቈጠረችው እስከ ኢቃሮን ዳርቻ ድረስ፤ የጋዛ፤ የአዛጦን፤ የአስቀሎና፤ የጌት፤ የኢቃሮን፤ አምስቱ የፍልስጥኤማውያን መኳንንት፤

4 ፤ በደቡብም በኩል የኤዋውያን፤ የከነዓናውያን ምድር ሁሉ፤ ለሲዶናውያንም የምትሆን መዓራ እስከ አሞራውያን ዳርቻ እስከ አፌቅ ድረስ፤

5 ፤ የጌባላውያውንም ምድር፤ በምሥራቅም በኩል ከአርሞንዔም ተራራ በታች ካላቸው በአልጋድ ጀምሮ እስከ ሐማት መግቢያ ድረስ ያላቸው ሊባኖስ ሁሉ፤

6 ፤ በተራራማውም አገር የሚኖሩትን ሁሉ ከሊባኖስ ጀምሮ እስከ ማሴሮን ድረስ ሲዶናውያን ሁሉ፤ እነዚህን ከእስራኤል ልጆች ፊት አባርራቸዋለሁ፤ እንዳዘዝሁህም ምድራቸውን ለእስራኤል ርስት አድርገህ አካፍላቸው።

7 ፤ አሁንም ይህን ምድር ለዘጠኙ ነገድ ለምናሴም ነገድ እኩሌታ ርስት አድርገህ ከፈለው።

8 ፤ የእግዚአብሔር ባሪያ ሙሴ እንደ ሰጣቸው ከእርሱ ከምናሴ ጋር የሮቤልና የጋድ ልጆች በምሥራቅ በኩል በዮርዳኖስ ማዶ ሙሴ የሰጣቸውን ርስታቸውን ተቀበሉ።

9 ፤ በአርኖን ሸለቆ ዳር ካላቸው ከአሮኔር፤ በሸለቆውም መካከል ካላቸው ከተማ ጀምሮ የሜድባን ሜዳ ሁሉ እስከ ዲቦን ድረስ፤

10 ፤ በሐሴቦንም የነገሠ የአሞራውያን ንጉሥ የሴዎን ከተሞች ሁሉ እስከ አሞን ልጆች ዳርቻ ድረስ፤

11 ፤ ገለዓድንም፤ የጌሹራውያንና የማዕከታውያንን ዳርቻ ሁሉ፤ የአርሞንዔምንም ተራራ ሁሉ፤

12 ፤ ባሳንንም ሁሉ እስከ ሰልካ ድረስ፤ በባሳን የነበረውን በአስታሮትና በኤድራይ የነገሠውን የዐግን መንግሥት ሁሉ፤ እርሱም ከራፋይም የቀረ ነበረ፤ እነዚህንም ሙሴ መታቸው አወጣቸውም።

13 ፤ የእስራኤል ልጆች ግን ጌሹራውያንና ማዕከታውያንን አላወጡም፤ እስከ ዛሬም ድረስ ጌሹርና ማዕከት በእስራኤል መካከል ይኖራሉ።

14 ፤ ለሌዊ ነገድ ግን ርስት አልሰጠም፤ ለእስራኤል አምላክ ለእግዚአብሔር የቀረበው በእሳት የተደረገ መሥዋዕት ርስታቸው ነው፤ እርሱ እንደ ተናገራቸው።

15 ፤ ሙሴም ለሮቤል ልጆች ነገድ በየወገናቸው ርስትን ሰጣቸው።

16 ፤ ድንበራቸውም በአርኖን ሸለቆ ዳር ካላቸው ከአሮኔር ጀምሮ በሸለቆው መካከል ያላቸው ከተማ፤ የሜድባ ሜዳ ሁሉ፤

17 ፤ ሐሴቦንም፤ በሜዳውም ያሉት ከተሞችዋ ሁሉ፤ ዲቦን፤ ባሞትበአል፤

18 ፤ ቤትበአልምዎን፤ ያህጽ፤ ቅዴሞት፤

19 ፤ ሜፍጻት፤ ቂርያታይም፤ ሴባማ፤ በሸለቆውም ተራራ ያላቸው ጼፊትሻሐር፤

20 ፤ ቤተ ፌጎር፤ ከፈስጋ ተራራ በታች ያለው ምድር፤ ቤትየሺሞት፤

21 ፤ የሜዳውም ከተሞች ሁሉ፤ በሐሴቦንም የነገሠው የአሞራውያን ንጉሥ የሴዎን መንግሥት ሁሉ ነበረ፤ ሙሴም እርሱንና በምድሪቱ የተቀመጡትን የሴዎንን መሳፍንት፤ የምድያምን አለቆች ኤዊን፤ ሮቆምን፤ ሱርን፤ ሑርን፤ ሪባን መታቸው።

22 ፤ ከገደሉአቸውም ሰዎች ጋር የእስራኤል ልጆች ምዋርተኛውን የቢዖርን ልጅ በለዓምን በሰይፍ ገደሉት።

23 ፤ የሮቤልም ልጆች ድንበር የዮርዳኖስ ወንዝና ዳርቻው ነበረ። የሮቤል ልጆች ርስት ከተሞቻቸውም መንደሮቻቸውም በየወገኖቻቸው ይህ ነበረ።

24 ፤ ሙሴም ለጋድ ነገድ ለጋድም ልጆች በየወገኖቻቸው ርስት አድርጎ ሰጣቸው።

25 ፤ ድንበራቸውም ኢያዜርና የገለዓድ ከተሞች ሁሉ፤ የአሞንም ልጆች ምድር እኩሌታ በረባት ፊት እስካላቸው እስከ አሮኔር ድረስ፤

26 ፤ ከሐሴቦን ጀምሮ እስከ ራማት ምጽጴ፤ እስከ ብጦኒም ድረስ፤ ከመሃናይም ጀምሮ እስከ ዳቤር ዳርቻ ድረስ፤

27 ፤ በሸለቆውም ቤትሀራም፤ ቤትኒምራ፤ ሱኮት፤ ጻፎን፤ የሐሴቦን ንጉሥ የሴዎን መንግሥት ቅሬታ ነበረ። ድንበሩም የዮርዳኖስ በምሥራቅ በኩል ባለው በዮርዳኖስ ማዶ የኪኔሬት ባሕር ወዲያኛው ዳርቻ ነበር።

28 ፤ የጋድ ልጆች ርስት ከተሞቻቸውም መንደሮቻቸውም በየወገኖቻቸው ይህ ነበረ።

29 ፤ ሙሴም ለምናሴ ነገድ እኩሌታ ርስት ሰጣቸው፤ ለምናሴም ልጆች ነገድ እኩሌታ በየወገኖቻቸው ይህ ነበረ።

- 30 ፤ ድንበራቸውም ከመሃናይም ጀምሮ የባሳን ንጉሥ የዐግ መንግሥት፥ ባሳን ሁሉ፥ በባሳንም ያሉት የኢያዕር መንደሮች ሁሉ ስድሳው ከተሞች፥ የገለዓድም እኩሌታ፥
- 31 ፤ በባሳንም ያሉት የዐግ መንግሥት ከተሞች፥ አስታሮትና ኤድራይ ነበረ። እነዚህም ለምናሴ ልጅ ለማኪር ልጆች ሆኑ፤ ለማኪር ልጆች እኩሌታ በየወገኖቻቸው ይህ ነበረ።
- 32 ፤ ሙሴ በምሥራቅ በኩል በኢያሪኮ አንጻር በዮርዳኖስ ማዶ በሞዳብ ሜዳ ሳለ የከፈለው ርስት ይህ ነው።
- 33 ፤ ለሌዊ ነገድ ግን ሙሴ ርስት አልሰጠም፤ የእስራኤል አምላክ እግዚአብሔር እንዳላቸው ርስታቸው እርሱ ነው።